



संत काव्य- टेऊराम

कवियुनि जे सिलसिले खे अगियां वधाईदे, संत कवी स्वामी टेऊराम जे बारे में ज्ञाण हासिल कंदासीं।

सिंधी साहित्य जे सोनहरी दौर जी टिमूर्तीअ बाबाति तव्हां ज्ञाण हासिलु करे चुका आहियो ऐं इहो बि मालूम अथव त सामी संत कवियुनि जी र्वायत में अहमु दर्जो रखे थो, जहिं जा सलोक तव्हां पढी ऐं समुझी चुका आहियो। हिन सबक में संत टेऊराम जा सलोक शामिल आहिनि, जिनि में बरसात जी अहमियत, गुर महिमा, आत्मिक आनंद बाबति समुझायो वियो आहे। तव्हां डिसंदा सामी ऐं टेऊराम जे जनम में 141 सालनि जो तफ़ावतु आहे, पर बिन्हीं जे सलोकनि में हिक जहिडी भाव धारा वही रही आहे।



मक़सद

हिन सबक खे पढण खां पोइ तव्हीं-

- टेऊराम जे जीवन ऐं कमनि बाबति ज्ञाण हासिलु करे, वर्णन करे सघंदा;
- चइनि मुंदुनि मां बरसात जी अहमियत जो बयानु करे सघंदा;
- सतगुर महिमा ऐं आत्म आनंद बाबति ज्ञाण हासिलु करे अमली वहिंवार में आणे सघंदा;
- सलोक जो घाडे़टो पेशि करे सघंदा;
- सागियो लफ़्जु वधीक दफ़ा कमि अचे, जुदा जुदा मानाऊं डिए त यमक अलंकार बाबति ज्ञाण हासिलु करे, बयानु करे सघंदा।



मशिगूलियूं-2.1

- (1) तव्हां जे शहर में अमरापुर धाम हुजे त रूबरू डिसी अचो।
- (2) प्रेम प्रकाश ग्रंथ बाबति वधीक ज्ञाण हासिलु करियो।
- (3) टेऊराम जे हमअसर बियनि कवियुनि जी ज्ञाण हासिलु करियो।



टिपणी

भूइं = धरती
 भुणकार = आवाजु
 डुरति = डुकारु
 अंबार = झझा, घणा

पटी = सबकु
 पटी = उखोडणु
 पटी = पटी बुधणु
 अटपटी = अजीबु

दरियाहु = नदी
 प्रतीत सां = महिसूसु करि
 तृषा = उत्र
 दुतिया = बियाई

सारी = बिजु
 सारी = समूरी
 सारी = दाउ जीतणु
 संसारी = संसार में रहंदु

वसायाई वणिकार खे
 बुधी भूइं भुणकार
 वण टिण गाहनि गुलनि जी
 टेऊं थी गुलजार
 लथा डुरित डुकार
 अननि जा अंबार थिया

संत काव्य- टेऊंराम

अचो, हिन सबक़ खे ध्यान सां पढूं। तव्हांजी मदद लाइ सबक़ में आयल डुखियनि लफ़्ज़नि जी माना हाशिए में डिनी वेई आहे।



2.1 बुनियादी सबकु

टेऊंराम सलोक माला

1. वसायाई वणिकार खे बुधी भूइं भुणकार वण टिण गाहनि गुलनि जी टेऊं थी गुलजार लथा डुरित डुकार अननि जा अंबार थिया
2. सतगुर प्रेम पटी मूखे पाढी प्रेम सां गुरु मंत्र डेई ज्ञात सां पापनि पाड पटी बिरिह संदे बीमार जी कयाई मलम पटी टेऊं अटपटी गाल्हि डुसियाई गुझ जी
3. आनंद जो दरियाहु टेऊं अंदर में रहे पी वटु तूं प्रतीत सां तंहिं मां पाणीअ पाउ तन मन जी तृषा हरे माणि सबुर जो साउ मेटे दुतिया भाउ सुखी थीउ सरूप में
4. पोखी जिनि सारी शुभ कर्मनि जी जगुत में सफलु कई गुरु सेव में उमिरि जनी सारी भजनु करे भगुवान जो खटी जिनि सारी धनु से संसारी कहे टेऊं संसार में



2.2 अचो त समुझूं

सलोक 1.

अचो, टेऊंराम जो पहिरियों बैतु वरी पढूं-

वसायाई अंबार थिया।

टेऊंराम चवनि था त परमात्मा दयालू आहे। जडहिं धरतीअ पुकारियो त उनजो सडु बुधी बरसात वसायाई। वण टिण, गाह ऐं गुलनि जी चौधारी गुलजारी थी वेई। मुल्क मां डुकरु



खलासु थी वियो ऐं अन्न जा अंबार लथा। जीअं त सभिनी जीव जंतुनि ऐं कुदिरत खे परमात्मा खलकियो आहे। कवीअ जाणायो आहे त धरतीअ जी पुकार ते बरसात थिए थी ऐं अन्न जी पैदाइश थिए थी।

टिपणी

1. प्रभु न रुगो इंसान पर धरतीअ जी पुकार बि बुधे थो।
2. बरसात वसण सां चौधारी गुलजारी थी अकालु दूरि थी वियो।
3. वसायाई वणिकार में 'व', भूँइं भुणकार में 'भ', गाहनि गुलनि गुलजार में 'ग', डुरति डुकार में 'ड' ऐं अननि अंबार में 'अ' जो दुहिराउ तजनीस हर्फीअ जा सुहिणा मिसाल आहिनि।
4. हम-काफिया लफ़्जनि करे संगीत जो मेठाजु आहे।

सलोकु 2.

अचो, बियों बैतु वरी पढूं-

सतगुर गुझ जी।

हिननि सिटुनि में गुरूअ जी महिमा जो वर्णन कयलु आहे। हयातीअ में जडुहिं जडुहिं मूंझारो ऐं भटकाव थिए थो, तडुहिं गुरू ई सही रस्तो डेखारे थो। जीअं कबीर लिखियो आहे-

गुरू गोविंद दोऊ खडे, काके लागूं पाया।
बलिहारी गुरू अपने गोविंद दियो बताया।।

कवी चवे थो गुरूअ मूंखे प्रेम सां प्रेम जो सबकु पढायो। अहिडो ज्ञान जो गुरू मंत्र ड्रिनाई जो पापनि जी पाड ई पटिजी वेई। प्रभूअ सां विछोडे जी जेका बीमारी लगी हुई,



उन ते आत्म ज्ञान जी मलम पटी कयाई ऐं टेऊं चवे थो गुझ जी अटपटी गाल्हि मूंखे समुझाए छडियाई। गुरूअ खां ज्ञान हासिल थियण बइदि इंसान जा पाप नास थी वजनि था। बी गाल्हि त असां सभु ईश्वर खां परे थी विया आहियूं। अहिडी हालति में गुरू आत्म ज्ञान डेई असांखे राह डेखारे थो।



टिपणी

सतगुर प्रेम पटी

मूंखे पाढी प्रेम सां

गुरू मंत्र डेई ज्ञात सां

पापनि पाड पटी

बिरिह संदे बीमार जी

कयाई मलम पटी

टेऊं अटपटी गाल्हि

डूसियाई गुझ जी



टिपणी

संत काव्य- टेऊराम

टिपणी

1. 'प' जो चार दफ़ा दुहिराउ, 'ग' जो टे दफ़ा, 'प' जो टे दफ़ा, 'ब' जो ब दफ़ा, 'ग' जो ब दफ़ा दुहिराउ तजनीस हफ़ीअ जा सुहिणा मिसाल आहिनि।
2. हिन सलोक जो शाइराणो फ़नु कमाल जो आहे। पटी लफ़ज़ जी हर दफ़े जुदा माना। हिक ई लफ़ज़ जूं मुख़्तलिफ़ मानाऊं हुअण ते यमक अलंकार थींदो आहे।
3. हम-काफ़िया लफ़ज़ संगीत जो लुत्फु बख़्शींदइ आहिनि।
4. गुर महिमा जो उम्दो मिसालु आहे हीउ सलोकु।



मशिगूलियूं-2.2

(1) बरसात जी अहमियत ते चार सिटूं लिखो।



सबक़ बाबति सुवाल-2.1

सही जवाब चूडे [] में लिखो-

1. भूइं लफ़ज़ जी माना आहे-
(अ) भौरौ (ब) धरती
(स) आकाश (द) भूंडो []
2. बरसात पवण सां अंबार थिया-
(अ) अननि जा (ब) पाणीअ जा
(स) फलनि जा (द) भाजियुनि जा []
3. गुरूअ, गुरु मंत्र डेई छाजी पाड़ पटी?
(अ) वण जी (ब) बूटे जी
(स) गुल जी (द) पापनि जी []

आनंद जो दरियाहु
टेऊं अंदर में रहे
पी वटु तूं प्रतीत सां
तंहिं मां पाणीअ पाउ
तन मन जी तृषा हरे
माणि सबुर जो साउ
मेटे दुतिया भाउ
सुखी थीउ सरूप में

सलोकु 3.

आनंद जो सरूप में।
हिते कवीअ इंसान जे सचे सुख जो बयानु कयो
आहे। कवी चवे थो असांजे अंदर में ई आनंद जो
दरियाहु वही रहियो आहे। अनुभूतीअ सां उन मां
पाणीअ जो पाउ पी वटु। उन सां तन मन जी उज





टिपणी

मिटिजी वेंदइ, सबुर जो सवादु माणींदे। बियाईअ जी भावना मिटाए पंहिंजे निजु सरूप में सुखी थी गुजारी। अजु जी हयातीअ में इंसान दुनियवी सुखनि जे पुठियां डुकी रहियो आहे। धन हासिल करणु चाहे थो, उपाव गडु करे थो। कवीअ इंसान जे सचे सुख डांहुं इशारो कयो आहे, जंहिं जो आजमूदो असां सभिनी खे न आहे।

टिपणी

1. इंसान खे जरूरत तमाम घटि पाणीअ जी आहे पर अंदर में आनंद जो दरियाहु वही रहियो आहे, इहो महिसूसु करे आनंदु माणे वटु। उन पाणीअ सां तन मन जी उज मिटी वेंदी।
2. तजनीस हर्फीअ जा हर सिट में सुहिणा मिसाल आहिनि।
3. तत्सम लफ़्ज 'तृषा' जो इस्तेमालु, सिंधीअ जो संस्कृत सां लाग़ापो ड़ेखारे थो।
4. बियाई दूर थियण सां ई निजु सरूप सुजाणे सघिबो।
5. सवादु खाधे जी शइ मां मिलंदो आहे पर हिति कवी सबुर जे भावना जो सवादु माणण जी प्रेरणा थो ड़िए।

सलोकु 4.

पोखी संसार में।
हिते कवी बुधाए थो त अजु इंसान कहिडे किस्म जी जिंदगी गुजारे रहिया आहिनि, जडहिं त असांखे हकीकत में कहिडे किस्म जी हयाती गुजारण खपे।

कवी चवे थो जिनि हिन संसार में शुभु कर्मनि जो बिजु पोखियो, सजी उमिरि गुरुअ जी शेवा में सफली कई ऐं भगुवान जो भजनु कयो, तिनि संसार जे रांदि में जीत हासिलु कई। टेऊं चवे थो हिन संसार जा अहिडा संसारी धनु आहिनि। कवीअ मूजिबु अजु जा इंसान धन जे पुठियां भजी रहिया आहिनि। जडहिं त असांखे शुभ कर्म करणु खपनि, गुरुअ जी शेवा करणु खपे ऐं भगुवान जो भजन करणु खपे।

टिपणी

1. 'सारी' लफ़्जु हिक खां वधीक दफ़ा इस्तेमालु, हर दफ़े माना जुदा में यमक अलंकारु आहे।
2. उपमा अलंकार जो बि सुहिणो इस्तेमालु आहे।
3. तजनीस हर्फीअ जा मिसाल सलोक में मौजूदु आहिनि।
4. शुभ कर्मनि जी अहमियत सवले मिसाल सां समुझायल आहे।
5. बोली आम फ़हमु ऐं सवली आहे।


पोखी जिनि सारी

शुभ कर्मनि जी जग़त में
सफ़लु कई गुरु सेव में
उमिरि जनी सारी
भजनु करे भगुवान जो
खटी जिनि सारी
धनु से संसारी
कहे टेऊं संसार में



टिपणी

संत काव्य- टेऊराम



सबक बाबति सुवाल-2.2

सही जवाब चूडे [] में लिखो-

1. कवीअ जगुत में कहिडो बिजु पोखण जी सलाह डिनी आहे?
(अ) आवाजु जो (ब) फ़लनि जो
(स) शुभु कर्मनि जो (द) पाप कर्मनि जो []
2. 'तन मन की तृषा हरे' में तृषा लफ़जु जी माना आहे-
(अ) उज (ब) तृष्णा
(स) तिखाणि (द) बीमारी []



मशिगूलियूं-2.3

- (1) हिक्कु ई अखरु हिक्क खां वधीक दफ़ा अचे ऐं माना जुदा हुजे त यमक अलंकार थींदो। उनजा बिया मिसाल गोलहे चडीअ तरह समुझो।




तर्हीं छा सिख्या

- बरसात पवण सां वण टिण, गाह गुलनि में गुलजारी छांइजी वजे थी। अननि जा अंबार थी वजनि था।
- सतगुर प्रेम सां प्रेम जो सबकु पढाए थो। गुरू मंत्र डेई पापनि जी पाड़ पटे थो। गुझ वारी गाल्हि सवलीअ तरह समुझाए थो।
- इंसान जे अंदर में ई आनंद जो दरियाहु वही रहियो आहे। अनुभव सां उहो पाणी पीअण सां तन मन जी उज मिटे थी ऐं बियाईअ जी भावना नासु थिए थी।
- संसार में शुभु कर्म करणु खपनि। गुरूअ जी सेवा ऐं भगुवान जो भजनु कंदड़ धनु आहिनि।



टिपणी

संत काव्य- टेऊराम



लाइकीअ में वाधारो

संत टेऊराम जो जनमु अखंड भारत वक्त सिंधु जे हैदराबाद ज़िले जे खंडू गोठ में सम्बत् 1944 आखाड़ जी छठि छंछर डींहुं सन् 1887 ई. में माता कृष्णा देवीअ जे गर्भ मां चेलाराम आसनदास जे घर में थियो। माता नंदपुणि में ई खेसि श्वोहम श्वोहम जी लोली डींदी हुई। बालक टेऊराम जी दिलि रांदि रूदि में कोन लगुंदी हुई। पंहिंजे साथियुनि खे सडे राम नाम जी धुनी लगुईदो हो। पढण में मनु कोन लगुंदो होसि। क्लास में भजुन गुईदो हो। 14 सालनि जी उमिरि में ई उन जमाने जे मशहूर सूफ़ी संत मास्तर आसूराम खां गुरू मंत्र वरितो। पंहिंजे पिता वांगुरु सत्संगु चालू रखियाई। जडहिं यकतारो खणी गुईदो हो त प्रेमी मंत्र मुग्ध थी वेंदा हुआ। टेऊराम 30 वर्हियनि जी फूहु जुवानीअ में खंडू छडे टंडे आदम पधारिया। उते अमरापुर धाम बर्पा करे, सेवा, स्मरण, सादगी, सच ऐं स्नेह जो संदेशु घरि घरि पहुचायो। महज 55 सालनि जी उमिरि में सम्बत् 1999 (सन् 1942 ई.) पुरुषोत्तम महिने जी चोथीं तारीख छंछर डींहुं हैदराबाद सिंधु में आसणु कंदे, पंहिंजी नासवान देह त्यागी। संदनि आत्म जोति महा जोति में समाइजी वेई, पर उहो दिव्य तजलो अजु बि उजालो बख़ो दुनिया जी राह रोशन करे रहियो आहे। हुन सनातन परम्परा काइमु रखंदे वैदिक धर्म जी रख्या ऐं जगियासुनि जे कल्याण लाइ हिक नए निराले पंथ जो पायो विधो, जहिं जू 4 निजु खूबियूं आहिनि- नओं नालो: प्रेम प्रकाश मंडल, नओं मंत्र: सतनाम साखी, नओं धाम: अमरापुर धाम, नओं ग्रंथ: प्रेम प्रकाश ग्रंथ।



टिपणी

संत काव्य- टेऊराम

सिखण जा नतीजा

- (1) पंहुंजे आजमूदनि ऐं कल्पनाउनि खे सृजनात्मक ढंग सां लिखनि था। जीअं सफरनामो, यादगीरियूं, डायरी वगैरह लिखणु।
- (2) कवीता खे पंहुंजी समुझ जे आधार ते नएं रूप में पेशि कनि था।
- (3) साहित्य जूं बियूं सिंफूं ऐं उन में कमि आंदल भाषा जे बारीकियुनि ते गुफ्तगू कनि था। जीअं जुमिला, शैली ऐं बनावट।
- (4) जुदा जुदा साहित्यिक सिंफूं पढ़ंदे, उन्हनि जी जमालियात ऐं ग्रामरी उणति ते गुफ्तगू कनि था।



सबक जे आखिरि जा सुवाल

1. हेठिएं बैत जो हवालो समुझायो-
पोखी जिनि सारी शुभ कर्मनि जी जगुत में सफलु कई गुरु सेव में उमिरि जनी सारी भजनु करे भगुवान जो खटी जिनि सारी धनु से संसारी कहे टेऊं संसार में
2. पटी लफ़्ज जूं जुदा जुदा मानाऊं लिखो।
3. द्वैत या बियाईअ जो भावु मिटाइण सां छा थींदो आहे?
4. हिननि सलोकनि मां उपमा ऐं यमक अलंकार जा मिसाल गोलहे लिखो।
5. तजनीस हफ़ी अलंकार जा मिसाल गोलहे लिखो।
6. मिसाल डेई बुधायो त कवीअ सची हयाती कंहिंखे चयो आहे?
7. अजु हयातीअ में भौतिकता वधियल आहे। छा तव्हां इन खे सही मजो था? दलीलुनि सां जवाब डियो।
8. कवीअ गुरुअ जी महिमा जो बयानु कहिडीअ रीति कयो आहे?
9. स्वामी टेऊराम जे सलोकनि जूं भाषाई खूबियूं लिखो।



जवाब

सबक बाबति सुवालनि जा जवाब

- 2.1 1. (ब) 2. (अ) 3. (द)
- 2.2 1. (स) 2. (अ)